

प्रदेश में 24 और शाखाएं खोलेगी श्रीराम ट्रांसपोर्ट फाइनेंस

लखनऊ (एसएनबी)। नये और पुराने वाहनों के लिए ऋण उपलब्ध कराने वाली श्रीराम ट्रांसपोर्ट फाइनेंस प्रदेश में कारोबार की विशाल संभावनाओं के मद्देनजर 24 नई शाखाएं और 40 ग्रामीण सेंटर खोलेगी। यह जानकारी आज यहां कंपनी के प्रबंध निदेशक उमेश रेवांकर ने दी।

श्री रेवांकर ने बताया कि उत्तर प्रदेश में वर्तमान में कंपनी की 46 शाखाएं और 95 ग्रामीण सेंटर कार्यरत हैं। कंपनी ने प्रदेश में अपना तीसरा क्षेत्रीय कार्यालय कल गोरखपुर में खोला। उन्होंने बताया कि कंपनी नये और पुराने वाणिज्यिक वाहन, कार, यात्री वाहन और ट्रैक्टरों के लिए 12 से 16 फीसद की दर से ऋण उपलब्ध कराती है। कंपनी अधिकतम 60 माह की अवधि के लिए ऋण उपलब्ध कराती है। उन्होंने बताया कि ग्रामीण क्षेत्र में लोग आर्थिक रूप से समृद्ध हुए हैं और ये लोग कृषि के अलावा स्वरोजगार के लिए छोटे और बड़े वाहनों की ओर तेजी से आकर्षित हो रहे हैं। ग्रामीण इलाकों में कर्ज अदायगी की स्थिति में खासा सुधार हुआ है। श्री रेवांकर ने बताया कि कंपनी ने कानपुर, हापुड़ और फैजाबाद में श्रीराम ऑटोमाल खोले हैं जहां पर पारदर्शी तरीके से वाहनों की खरीदफरोख्त की जा सकती है।

